

பிரஸார் பாரதி
இந்திய வானொலி, சென்னை-4
06 01 2025 12 40
திங்கட்கிழமை பிற்பகல்

தலைப்புச் செய்திகள் -

- பட்ஜெட்டுக்கு முந்தைய எட்பாவது ஆலோசனைக் கூட்டத்தில் மத்திய நிதி அமைச்சர் திருமதி நிர்மலா சீதாராமன் தொழிற்சங்க பிரதிநிதிகளை சந்தித்து பேசினார்.
- இந்திய - அமெரிக்கா இடையேயான நல்லுறவு மற்றும் ஒத்துழைப்பு வலுப்பெற்று வருவதாக வெளியுறவுத்துறை அமைச்சர் டாக்டர் ஜெய்சங்கர் தெரிவித்துள்ளார்.
- தமிழக சட்டப்பேரவைக் கூட்டத்தொடர் இன்று தொடங்கியது.
- தமிழகத்தில் இன்று வெளியிடப்பட்ட வரைவு வாக்காளர் பட்டியலில் மொத்தம் ஆறு கோடியே 36 லட்சம் பேர் உள்ளனர்.
- நியூசிலாந்தில் நடைபெற்று வரும் ஏ எஸ் பி கிளாசிக் டென்னிஸ் போட்டியில் இந்தியாவின் சுமித் நாகல் இன்று அமெரிக்காவின் அலெக்ஸ் மைக்கேல் செனை எதிர்கொள்கிறார்.

--- இனி விரிவான செய்திகள் ---

||<<>>||

பட்ஜெட்டுக்கு முந்தைய எட்பாவது ஆலோசனைக் கூட்டம் மத்திய நிதி அமைச்சர் திருமதி நிர்மலா சீதாராமன் தலைமையில் இன்று நடைபெற்றது.

பல்வேறு தொழிற்சங்கங்களின் பிரதிநிதிகளும், தொழில் சார்ந்த அமைப்புகளைச் சேர்ந்தவர்களும் இக்கூட்டத்தில் பங்கேற்றனர்.

நிதித்துறை இணை அமைச்சர் திரு பங்கஜ் சௌத்ரி, நிதி, பொருளாதார விவகாரங்கள், தொழிலாளர் நலத்துறை செயலாளர்களும், தலைமைப் பொருளாதார ஆலோசகரும் இக்கூட்டத்தில் கலந்து கொண்டனர்.

||<<>>||

இந்திய - அமெரிக்கா இடையேயான நல்லுறவு மற்றும் ஒத்துழைப்பு வலுப்பெற்று வருவதாக வெளியுறவுத்துறை அமைச்சர் டாக்டர் ஜெய்சங்கர் தெரிவித்துள்ளார்.

புதுதில்லியில் இன்று தம்மை சந்தித்த அமெரிக்க வெளியுறவுத்துறை ஆலோசகர் திரு ஜாக் சுவீனிடம் இதைத் தெரிவித்த திரு ஜெய்சங்கர், இருதரப்பு உறவுகள், மண்டல மற்றும் உலகளாவிய ஒத்துழைப்புக்கான புதிய முயற்சிகள் குறித்தும் விவாதித்தார்.

திரு ஜாக். சுவீவன், இரு நாட்டு உறவுகளை வலுப்படுத்துவதற்கு மேற்கொண்டு வரும் முயற்சிகளுக்கு திரு ஜெய்சங்கர் நன்றி தெரிவித்தார்.

||<<<>>>||

சீக்கிய மதகுருவான குரு கோவிந்த் சிங்கின் 368-வது ஜெயந்தி விழா பீகார் மாநிலத்தில் அவர் பிறந்த ஊரான Takht ஸ்ரீஹரி ஆலயத்தில் இன்று காலை பாரம்பரிய முறையில் சிறப்பு வழிபாடுகளுடன் தொடங்கியது.

நள்ளிரவு முதலே ஆயிரக்கணக்கான பக்தர்கள் விழாவில் பங்கேற்றனர்.

இன்று அதிகாலை அர்தாஸ் எனப்படும் சிறப்பு பூஜைகளும் நடைபெற்று வருகின்றன.

இந்நாளையொட்டி குடியரசுத் தலைவர், பிரதமர் ஆகியோர் சீக்கிய மக்களுக்கு வாழ்த்து தெரிவித்துள்ளனர்.

குடியரசுத் தலைவர் திருமதி திரௌபதி முர்மு விடுத்துள்ள செய்தியில், மனிதகுலத்தின் நலனுக்காக தம்மையே அர்ப்பணித்தவர் குருகோவிந்தசிங் என்று கூறியுள்ளார்.

சுமத்துவம், நீதி ஆகிய கொள்கைகளுக்காக அவர் எப்போதும் குரல் கொடுத்தவர் என்றும் குறிப்பிட்டுள்ளார்.

குரு கோவிந்த் சிங்கின் போதனைகளை பின்பற்றி அமைதி, நல்லிணக்கம் மற்றும் நேர்மையான வழியில் நடப்போம் என்று திருமதி திரௌபதி முர்மு தெரிவித்துள்ளார்.

பிரதமர் திரு நரேந்திரமோடி விடுத்துள்ள செய்தியில், குருகோவிந்த் ஜெயந்தியையொட்டி அன்னாருக்கு புகழாரம் சூட்டியுள்ளார்.

அவரின் சிந்தனைகள், வளமான சமூகத்தை கட்டமைக்கும் என்று கூறியுள்ளார்.

நாட்டை வளர்ச்சிப்பாதையில் சமூக நல்லிணக்கத்துடன் கொண்டு செல்வதற்கு குருகோவிந்தின் சிந்தனைகள் வழிநடத்தும் என்று திரு நரேந்திரமோடி குறிப்பிட்டுள்ளார்,

||<<>>||

பிரதமர் திரு நரேந்திர மோடி, ரயில்வேத் துறையின் பல்வேறு திட்டங்களை இன்று காணொலி வாயிலாக தொடங்கி வைத்து, புதிய திட்டங்களுக்கு அடிக்கல் நாட்டுகிறார்.

ஜம்மு-வை தலைமையிடமாக கொண்டு உருவாக்கப்பட்டுள்ள புதிய ரயில்வே கோட்டத்தை தொடங்கிவைக்கும் பிரதமர், தெலங்காணா மாநிலம் **Charlapalli** ரயில் நிலையத்தையும் திறந்து வைக்க உள்ளார்.

மேலும், ஓடிஷா மாநிலத்தில் கிழக்கு கடற்கரை ரயில்வேக்கு உட்பட்ட ராயகடா கோட்ட ரயில்வே அலுவலக கட்டிடத்திற்கும் அவர் அடிக்கல் நாட்டவுள்ளார்.

ஜம்மு-வில் அமைக்கப்படவுள்ள புதிய ரயில்வே கோட்டம், ஜம்மு காஷ்மீர் மக்களின் நீண்டகால எதிர்பார்ப்பை பூர்த்தி செய்வதுடன், நாட்டின் பிற பகுதிகளுக்கான போக்குவரத்து வசதியை மேம்படுத்தும் என தெரிவிக்கப்பட்டுள்ளது.

அத்துடன், புதிய வேலைவாய்ப்பு உருவாக்கம் மற்றும் சுற்றுலா வளர்ச்சிக்கு உதவும் இத்திட்டம் அப்பகுதியின் ஓட்டுமொத்த சமூக பொருளாதார வளர்ச்சிக்கும் வழிவகுக்கும் என்று ரயில்வேத்துறை தெரிவித்துள்ளது.

||<<>>||

பஞ்சாப் மாநிலத்தில் பிரதமரின் யாசஸ்வி திட்டத்தின் கீழ் பிற்படுத்தப்பட்ட வகுப்பினர், பொருளாதார ரீதியாக பின்தங்கியோர் மற்றும் சீர்மரபு பழங்குடியினர் மாணவர்களுக்கான கல்வி உதவித்தொகை பெறுவதற்கு இணையதளம் தொடங்கப்பட்டுள்ளது.

மேல்நிலை மற்றும் உயர்கல்வி படிப்புகளுக்கு உதவித்தொகை பெற விரும்புவோர் இந்த இணையதளத்தில் விண்ணப்பிக்கலாம் என்று பஞ்சாப் மாநில சமூக நீதி மற்றும் அதிகாரமயமாக்கல் துறை அமைச்சர் டாக்டர் பல்ஜித் கௌர் தெரிவித்துள்ளார்.

Dr ambedker scholarship portal டஎன்ற இணையதளத்தில் 2024-25-ஆம் கல்வி

ஆண்டுக்கு விண்ணப்பிக்கலாம் என்றும், உதவித்தொகை பெறுவதற்கான வழிகாட்டு நெறிமுறைகள் இந்த இணையதளத்தில் வெளியிடப்பட்டுள்ளதாகவும் அவர் கூறியுள்ளார்.

பஞ்சாப் மாநில அரசு தொடங்கி உள்ள இந்த இணையதள நடைமுறையை வரவேற்பதாக அவர் தெரிவித்துள்ளார்.

வரும் பிப்ரவரி மாதம் 15-ஆம் தேதி வரை மாணவர்கள் தங்கள் விண்ணப்பங்களை இணையதளத்தில் பதிவிடலாம் என்றும் அமைச்சர் கூறியுள்ளார்.

||<<>>||

தமிழக சட்டப்பேரவைக் கூட்டத்தொடர் இன்று தொடங்கியது.

ஆளுநரின் உரையின் தமிழாக்கத்தை பேரவைத் தலைவர் திரு அப்பாவு அவையில் படித்தார்.

அனைத்து உறுப்பினர்களுக்கும் ஆளுநர் உரையின் ஆங்கிலம் மற்றும் தமிழ் பிரதிகள் வழங்கப்பட்டன.

பின்னர் நடைபெற்ற அலுவல் ஆய்வுக்குழுக் கூட்டத்தில் நடப்பு கூட்டத்தொடரை இம்மாதம் 11-ஆம் தேதி வரை நடத்துவது என முடிவு செய்யப்பட்டது.

இதனை செய்தியாளர்களிடம் தெரிவித்த பேரவைத் தலைவர் திரு அப்பாவு, நாளையதினம் முன்னாள் பிரதமர் டாக்டர் மன்மோகன்சிங், ஈரோடு கிழக்கு சட்டப்பேரவைத் தொகுதி உறுப்பினர் ஈ வி கே எஸ் இளங்கோவன் ஆகியோர் மறைவுக்கு இரங்கல் தீர்மானம் கொண்டுவரப்படும் என்று தெரிவித்தார்.

வரும் எட்டாம் தேதி முதல் பத்தாம் தேதி வரை மூன்று நாட்கள் ஆளுநர் உரைக்கு நன்றி தெரிவிக்கும் தீர்மானத்தின் மீதான விவாதம் நடைபெறும் என்று அவர் கூறினார்.

வரும் 11-ஆம் தேதியன்று இந்த விவாதத்திற்கு முதலமைச்சர் திரு மு க ஸ்டாலின் பதிலளித்து பேசுவார் என்று திரு அப்பாவு தெரிவித்தார்.

||<<>>||

தமிழகத்தில் வரைவு வாக்காளர் பட்டியலை தமிழக தலைமை தேர்தல் அதிகாரி திருமதி அர்ச்சுனா பட்நாயக் இன்று சென்னையில் வெளியிட்டார்.

இந்த பட்டியலில் மாநிலத்தில் மொத்தம் ஆறு கோடியே 36 லட்சம் வாக்காளர்கள் உள்ளதாக அவர் தெரிவித்தார்.

(சவுண்ட்பைட் - அர்ச்சுனா பட்நாயக்) -43-- செகண்ட்

மாவட்ட தலைநகரங்களில் அந்தந்த மாவட்ட ஆட்சியர்கள் வரைவு வாக்காளர் பட்டியலை வெளியிட்டனர்.

||<<<>>>||

கேரள மாநிலம் இடுக்கி மாவட்டம் புல்லப்பாரா என்ற இடத்தில் பேருந்து ஒன்று நிலைதடுமாறி பள்ளத்தில் சரிந்து விபத்துக்குள்ளானதில் நான்கு பேர் உயிரிழந்தனர். பலருக்கு காயம் ஏற்பட்டுள்ளது.

அவர்கள் அனைவரும் முண்டக்காயம் என்ற இடத்தில் உள்ள மருத்துவமனையில் அனுமதிக்கப்பட்டுள்ளனர்.

தமிழகத்தின் தஞ்சாவூரிலிருந்து மாவேலிகரா-வுக்கு சுற்றுலா சென்ற இந்த பேருந்து கட்டுப்பாட்டை இழந்து விபத்துக்குள்ளானது.

||<<<>>>||

பீகார் மாநிலத்தில் அம்மாநில சிவில் சர்வீஸ் முதல்கட்ட தேர்வு நடைமுறைகளுக்கு எதிர்ப்பு தெரிவித்து பாட்னாவில் உண்ணா விரதப் போராட்டத்தில் ஈடுபட்ட ஜன் சுரஜ் கட்சித் தலைவர் திரு பிரசாந்த் கிஷோர் கைது செய்யப்பட்டார்.

அவர் தமது ஆதரவாளர்களுடன் காலவரையற்ற உண்ணா விரதப் போராட்டத்தை காந்தி மைதானத்தில் தொடங்கியபோது காவல்துறையினர் அவரை கைது செய்தனர்.

||<<<>>>||

வெளிநாடுவாழ் இந்தியர் மாநாடு ஓடிஷா மாநிலத்தின் சிறப்புக்களை உலகிற்கு எடுத்துக்காட்ட பெரும் வாய்ப்பாக அமையும் என்று அம்மாநில தலைமைச் செயலாளர் திரு மனோஜ் அகுஜா கூறியுள்ளார்.

புவனேஷ்வரில் நாளை மறுநாள் தொடங்கி, 10-ஆம் தேதிவரை மூன்று நாட்கள் நடைபெறவுள்ள இந்த மாநாட்டை, ஒன்பதாம் தேதியன்று பிரதமர் திரு நரேந்திர மோடி முறைப்படி தொடங்கி வைக்கவுள்ளார்.

பத்தாம் தேதி நடைபெறும் நிறைவு விழாவில், குடியரசுத் தலைவர் திருமதி திரௌபதி முர்மு கலந்துகொள்கிறார்.

||<<<>>>||

நியூசிலாந்தில் நடைபெற்று வரும் ஏ எஸ் பி கிளாசிக் டென்னிஸ் போட்டியில் இந்தியாவின் சுமித் நாகல் இன்று அமெரிக்காவின் அலெக்ஸ் மைக்கேல் செனை எதிர்கொள்கிறார்.

நேற்று நடைபெற்ற இறுதி தகுதிச்சுற்றுப் போட்டியில் அவர் பிரான்சின் **Adrian mannarino** – வை 7-6, 6-3 என்ற நேர் செட்களில் வென்றார்.

||<<<>>>||

ஹாக்கி இந்தியா லீக் போட்டியில் இன்று நடைபெறும் ஆட்டத்தில் தில்லி அணி – சோர்மா ஹாக்கி கிளப் அணியை எதிர்கொள்கிறது.

ரூர்கேலாவில் இப்போட்டி இரவு மணி 8-15-க்கு தொடங்குகிறது.

||<<<>>>||

ஐ எஸ் எல் கால்பந்து போட்டியில் இன்று நடைபெறும் ஆட்டத்தில் ஈஸ்ட் பெங்கால் அணி – மும்பை அணியை எதிர்கொள்கிறது.

கொல்கத்தாவில் இப்போட்டி இரவு மணி 7-30-க்கு தொடங்குகிறது.

||<<<>>>||